

**STQARRIJA MINISTERJALI MILL-PRIM MINISTRU DR. JOSEPH
MUSCAT DWAR IL-KUNSILL EWROPEW LI LTAQA' FI BRUSSELS
BEJN ID-19 U L-20 TA' DIĊEMBRU 2013**

Sur President

Nixtieq nirraporta lil din il-Kamra dwar ix-xogħol li sar waqt il-Kunsill Ewropew li ltaqa' nhar il-Ħamis 19 u l-Ġimgħa 20 ta' Diċembru 2013, u li l-konkluzjonijiet tiegħu qed inpoġġihom fuq il-mejda tal-Kamra.

Dan is-summit kien isegwi l-Kunsill Ewropew t'Ottubru fejn Malta ħadet pożizzjoni soda dwar l-immigrazzjoni illegali wara t-tragedji li kienu seħħew fil-baħar Mediterran. Konna għamilniha ċara li mhux se nibqgħu naċċettaw l-*istatus quo* li ddomina għal tant snin. Bqajna determinati li nneħħu l-kumpless ta' inferjorita, li nieqfu nbaxxu rasna għal kollox.

Ridna li l-Unjoni Ewropea toħroġ b'sensiela ta' deċiżjonijiet operazzjonali dwar l-immigrazzjoni illegali. Għall-ewwel qalulna li se jagħmlu dan f'Ġunju 2014. Iġifieri kieku fadlilna sitt xhur oħra biex naqblu fuq x'għandu jsir. Izda, għax semmajna lehinha, u ma bqajniex dejjem Signor Si, wassalna biex l-Unjoni Ewropea tintrabat bil-miktub li dawn id-deċiżjonijiet tressaqhom sa Diċembru, sittin jum wara. Kien pass importanti imma xorta kellna nistennew u naraw jekk din il-kelma hijiex se tinżamm.

Sur President, ir-rizultat tal-pożizzjoni soda tagħna – bl-appoġġ li ksibna minn 14-il pajjiż ieħor – qed narawh illum. Mhux talli qbilna fuq x'se jsir dwar l-immigrazzjoni illegali izda għall-ewwel darba l-Unjoni Ewropea qed tintrabat li tgħid sa meta se twettaq dawn id-deċiżjonijiet.

Araw x'sar fi tmien ġimgħat biss. Kull min jaf kif isiru l-affarijiet fi Brussels jgħidlek li huwa żmien qasir ħafna. Bdejna minn attitudni indifferenti dwar l-immigrazzjoni illegali. Ilkoll niftakru sitwazzjoni fejn hadd ma jrid jintrabat. Imxejna biex niġbru pajjiżi oħra magħna u ressaqna vuċi waħda. Twaqqfet task force Mediterranja u ħarġet bi proposti importanti. Proposti li ġew *endorsed*, l-ewwel mill-Ministri tad-Difiża u l-Intern, imbagħad mill-Kunsill u issa ngħataw f'idejn il-Kummissjoni Ewropea biex tara li jitwettqu mill-aktar fis possibli. Dan kollu fi tmien ġimgħat biss Sur President.

Tgħiduli wasalna? Le, ma wasalnix. Għad fadlilna ħafna x'nagħmlu u Malta se tibqa' tiġġudika bil-fatti. Imma dak li dhalna għalih f'dan is-summit, ħriġna bih. L-għanijiet kif definiti f'Ottubru li għadda ntlejqu. Illum ninsabu ferm iktar viċin milli qatt konna qabel.

Din hija xhieda ta' kemm dan il-Gvern jinsab fuq in-naħa tas-sens komun. Kemm għandna raġun li ninstu li l-Unjoni Ewropea taġixxi fuq il-kriżi umana kif aġixxiet fuq il-kriżi finanzjarja. Dan huwa riżultat tal-pjan ċar tagħna għall-immigrazzjoni illegali.

Ir-riżultati konkreti

Sur President, ir-riżultati konkreti li nkisbu, jiena niġborhom fi tlett punti ta' importanza.

L-ewwel nett, il-kunċett ta' immigrazzjoni illegali – u dan huwa t-terminu li ġie użat – issa huwa inkluż fil-politika Ewropea tad-difiża u s-sigurta. Dan il-pass kien imbuttat mid-Deputat Prim Ministru Louis Grech u mill-Ministru għall-Affarijiet Barranin George Vella. Issa huwa approvat, b'mod ċar u tond, li l-

immigrazzjoni illegali tkun parti mill-operazzjonijiet ta' difiża u sigurta li fihom tkun involuta l-Unjoni Ewropea u għalhekk il-pajjizi Ewropej iridu jikkolaboraw flimkien fuq miżuri effettivi.

Dan huwa *breakthrough* importanti ħafna fil-fehma tiegħi. Jagħti lok għal missjonijiet u inizjattivi fuq livell Ewropew li sa llum ma kienux jeżistu. Fil-konkret dan l-iżvilupp se jissarraf, fost l-oħrajn, fl-intraċċar kmieni ta' ċertu moviment illegali li jkunu qed isiru. Kemm fil-fruntieri tad-deżert kif ukoll fuq il-baħar permezz ta' ajruplani magħrufa bħala drones. Dan ikun programm Ewropew ta' *early identification system* li bih il-vjaġġi illegali jgħidu identifikati mill-bidu nett.

Sur President, it-tieni punt ta' importanza fir-riżultati konkreti li nkisbu fil-Kunsill Ewropew ta' Diċembru kien l-approvazzjoni tat-tmienja u tletin rakkomandazzjoni tat-taskforce tal-Mediterran li twaqqfet wara l-isforz kongunt li għamlet Malta, mal-Italja u mal-Greċja, flimkien mal-pajjizi l-oħra li kif diġa semmejt ingħaqdu magħna biex naslu għal dawn il-proposti operazzjonali. It-tmienja u tletin punt li ġew approvati jirriflettu ħafna, jekk mhux fit-totalita tagħhom, l-*issues* li qajjimna aħna f'Ottubru li għadda.

Fil-fatt qed inpoġġi fuq il-mejda tal-Kamra l-analizi sħiħa tal-punti li qajjmet Malta f'Ottubru li għadda u kif irriflettw ruħhom fil-konklużzjonijiet tal-Kunsill Ewropew ta' Diċembru.

L-aktar pass kruċjali għalina huwa li issa hemm *commitment* ferm iktar ċar dwar dak li jissejjaħ *effective return policy*. Igifieri mod iktar effettiv ta' kif persuni li jgħidu f'pajjiżna, u ma jkollhomx dritt ta' ažiż, jintbagħtu lura. L-istima tagħna hija li hemm madwar elf persuna simili f'Malta. Mhux akkumulazzjoni ta' ċifri ta' sena fuq l-oħra. *At any one point in time* pajjiżna jkollu madwar elf persuna

li m'għandhomx permess ikunu f'pajjiżna. U għalhekk hija miżura li nilqugħa b'mod pożittiv ħafna.

L-għajnuna li qed nfittxu mill-Unjoni Ewropea hija fuq żewġ lati. Fuq it-titjiriet infushom – biex l-immigranti jittieħdu lura – u fuq il-fatt li dawn il-persuni m'għandhomx dokumentazzjoni u l-pajjiżi t'origini tagħhom jirrifjutaw, jew jagħmluha diffiċli ħafna, biex joħorgulhom dokumentazzjoni.

Hemmhekk issa se tidhol l-Unjoni Ewropea. Għaliex forsi li tiddiskuti ma' pajjiż wiehed, pajjiż żgħir, mhux dejjem tingħata l-priorita mehtieġa imma meta tinnegozja l-Unjoni Ewropea bħala istituzzjoni li, f'ħafna każijiet tagħti għajnuna finanzjarja lil dawn il-pajjiżi partikolari, se jkun hemm iktar saħħa biex dawn il-pajjiżi jikkolaboraw mal-istati membri. U fejn ikun hemm nies li għandhom jigu ripatrijati, dawn il-pajjiżi jridu joħorgulhom id-dokumenti u jaċċetawhom lura.

Dan huwa punt li nieħu minn dak li kien qal il-predeċessor tiegħi. F'waħda mill-intervisti li ta, l-eks Prim Ministru Dr Gonzi kien qal li wiehed mill-punti li jemmen li fuqu seta jsir ħafna iktar xogħol hija l-kwistjoni tar-ripatrijazzjoni ta' min ma kellux dritt ta' azil. Naħseb li għandu raġun.

Dan huwa wiehed mill-oqmsa fejn nistgħu nkunu effettivi ħafna u nittama li l-Kummissjoni Ewropea, issa la darba qablet li tghinna, tibda tikkordina l-logistika tagħha u tkun verament qed tghinna. Din m'hijiex haġa kontroversjali, hija konformi mal-liġi internazzjonali u għalhekk se jkun għan principali tagħna. B'sodisfazzjon, Sur President, ninnota li fis-summit ta' April li ġej mal-pajjiżi Afrikani fi Brussels din ha tkun tema ewlenija fuq l-aġenda.

It-tmienja u tletin konklużjoni jikkellmu wkoll dwar il-Libja u l-għajnuna li għandu jingħata dan il-pajjiż. Fil-gimghat li għaddew diġa rajna sinjali inkoraġġanti mil-Libja fejn, għall-ewwel darba wara hafna żmien, l-awtoritajiet żammew opra tal-baħar fit-territorju tagħhom milli taqşam għal ibhra oħra.

Huwa pożittiv ukoll li t-Taljani issa ġew identifikati biex jagħtu taħriġ lil madwar tlett mitt suldat mit-truppi Libjani li ha jkunu qegħdin jgħassu l-fruntieri.

Malta wkoll se tikkolabora f'dan il-qasam. Dan il-Gvern ilu jishaq li fl-immigrazzjoni illegali l-Libja hija parti mis-soluzzjoni, mhux parti tal-problema. F'dan ir-rigward, lil hinn mill-konklużżjonijiet tal-Kunsill Ewropew, Malta hadmet, u qed taħdem, b'mod bilaterali ma' numru ta' pajjiżi oħra. Nibqgħu nsostnu li l-argument ta' Malta, li ma tistax tithalla waħedha quddiem l-isfida tal-immigrazzjoni, jghodd ukoll għal-Libja.

Sur President, dawn it-tmienja u tletin proposta jikkellmu wkoll dwar *mobility partnerships*. Iġifieri mod ta' kif ikun hemm *management* ta' persuni li jaqsmu legalment. Ġew iffirmati numru minnhom u issa hemm impenn li jintlaħaq ftehim ma' numru ta' pajjiżi oħra, nittamaw li fosthom ikun hemm il-Libja.

Irrid nghid ukoll li fil-konklużżjonijiet tal-Kunsill Ewropew hemm mill-ġdid sejha għal solidarjeta effettiva lejn l-istati membri li huma milquta b'mod sporporzjonat bl-immigrazzjoni illegali. Ir-referenza hija ċarissima għal Malta. Imma għalissa dak jibqa biss kliem, kliem importanti, aktar importanti Sur President huwa l-fatt li, bit-tmienja u tletin konklużżjoni issa għandna kejl li miegħu nistgħu nkejju x-xogħol li se tagħmel l-Unjoni Ewropea.

It-tielet punt importanti mir-rizultati konkreti tal-Kunsill Ewropew ta' Diċembru huwa li Malta kisbet iktar fondi biex titratta l-isfida tal-immigrazzjoni illegali. Ftit tal-gimghat ilu habbarna li nkisbu għaxar miljun ewro għal dan il-għan. Imma illum nista ngħid li minn inizjattiva waħda Ewropea se nkunu qed niehdu miljun ewro u minn inizjattiva oħra – il-fond tal-emergenza – se nkunu qed niehdu tlieta punt sebgha miljun ewro. Għalina l-flus huma parti mill-*equation*, m'humiex is-soluzzjoni kollha. Imma naħseb li ż-żieda fil-fondi, marbuta mal-qbil bla precedent tal-Kunsill Ewropew fuq punti operazzjonali, huwa pass tajjeb 'il quddiem.

Rabta ta' *timeframes*

Fuq kollox, Sur President, għall-ewwel darba, pajjiżna wassal lill-Unjoni Ewropea biex tintrabat b'*timeframe*. Ma kinitx faċli li tiġi aċċettata iżda Malta ma kinitx kuntenta b'sempliciment rapport ieħor fejn wiehed jaċċetta l-konkluzzjonijiet tiegħu u daqshekk. Insistejna bil-qawwi fuqha. Ridna *timeframe* ta' meta se jiġu implimentati dawn il-punti.

U b'sodisfazzjon f'dan il-Kunsill Ewropew ingħata mandat lill-Kummissjoni Ewropea biex tistabilixxi *timeframe* ċar u definit fl-iqsar żmien possibli biex jibda jaħdem malajr hafna. Fl-aħħar hemm xi hadd responsabbli Sur President. U hija l-Kummissjoni Ewropea responsabbli, mhux pajjiżi individwali li minn dejjem kellhom oppożizzjoni fundamentali fuq il-politika komuni Ewropea fil-qasam tal-immigrazzjoni għaliex ma jridux iċedu s-sovranita tagħhom.

Illum fil-fehma tiegħi għamilna pass sinifikanti hafna għax tajna *task* lill-Kummissjoni Ewropea li tkun hi - u mhux iridu jaqblu t-tmienja u għoxrin pajjiż kollha kemm huma – li tiddeċidi *timeframes* ċari u definiti. U la darba l-

Kummissjoni Ewropea tindika t-timeframes, nemmen li jiġu rispettati minn kulhadd.

Nirrepeti. Jekk tistaqsuni huwiex dan ir-rizultat finali, ngħidilkom li huwa pass ‘il quddiem, pass importanti ħafna. Ix-xogħol li kellna nagħmlu biex jiġi aċċettat il-kuncett ta’ *timeframe*, ta’ rabta, għamilnih. U issa rridu naraw li dawn il-punti kollha jiġu implimentati.

Temi ohra

Lil hinn mill-immigrazzjoni, tajjeb li nirrimarka fuq il-kontribuzzjoni siewja li tajna fid-dibattitu dwar il-*contractual arrangements*. Il-Kummissjoni Ewropea prattikament trid timxi lejn sitwazzjoni fejn kull sena l-*country specific recommendations* tal-pajjiżi individwali jintrabtu b’kuntratt.

Aħna għedna li naqblu mar-riformi, li nemmnu li kull pajjiż irid jagħmel ir-riformi u aħna żgur li m’ahniex gvern li ħa nżommu lura milli nwettqu r-riformi. Imma r-riformi ma jistgħux ikunu imposti minn fuq għal isfel. L-Unjoni Ewropea ma tistax tiegħu lill-pajjiżi individwali *for granted*. Ebda pajjiż ma jista jgħid lill-Parlament tiegħu, lin-nies tiegħu, li l-Kummissjoni Ewropea ddecidiet hekk u hekk irid isir. *It’s not on*.

U għalhekk il-*wording* maqbul fit-text finali huwa aċċetabbli ħafna. Hemm ċar u tond li jrid ikun hemm qbil taż-żewg naħat, bħal kull kuntratt iehor.

Sur President, kien hemm ukoll qbil dwar il-*banking union* li naħseb huwa wkoll kompromess tajjeb li huwa ta’ ġid għas-sitwazzjoni bankarja fl-Ewropa. Dan il-qbil ifisser it-tmiem tal-*bailouts* fi żmien ta’ kriżi tal-banek kif nafuha sa llum. Sfortunatament, dakinhar li ntemm il-Kunsill Ewropew, l-aġenzija ta’

kreditu internazzjonali Standard & Poor's għamlet *downgrading* tal-Unjoni Ewropea minn AAA għal AA+. Dan il-punt gie milqugh b'xetticizmu mill-Kummissjoni Ewropea dwar ir-raġunament li wassal lil Standard & Poor's għal din id-*downgrade*. Il-biċċa t-tajba tal-aħbar kienet li l-*outlook* gie mdawwar minn negattiv għal wiehed stabbli.

Konkluzzjoni

Sur President, l-iżviluppi li seħhew fil-qasam tal-immigrazzjoni illegali waqt il-Kunsill Ewropew ta' Diċembru jikkonfermaw kemm il-patt tal-azil iffirmit fl-2009 mill-Gvern ta' qabel kien falliment. Dak iż-żmien kien hemm min qalilna li b'dan il-patt saħansitra se jtilqu l-immigranti kollha minn Malta. Kien hemm min qalilna li anke jekk huwa volontarju, l-patt qed isir mal-adulti u mhux matfal.

Tant kienu żbaljati li llum qegħdin fi żvantagg għaliex kull darba li nsemmu dan il-punt jgħidulna li fl-2009 konna qbilna, u tajna l-barka tagħna, li kollox ikun volontarju, u mhux obligatorju. Tant kienu żbaljati li anke l-Unjoni Ewropea issa rrikonoxxiet li hemm bżonn ta' miżuri ferm iktar *far reaching*.

Sur President, jien mhux se noqgħod inkanta vittorja kif għamel haddiehor anke meta ma kien hemm xejn biex ikun sodisfatt. Ma nħossx li għandi nkun ewforiku imma għandi biss inkun sodisfatt li mxejna pass 'il quddiem. Iva, r-riżultati li kellna f'moħħna u l-progress li kien hemm bżonn isir, sar. U ma naħsibx li kien jista jsir li kieku ma konniex sodi ħafna fl-argumentazzjoni tagħna. Jekk il-Kummissjoni Ewropea zzomm ma' dawn it-tmienja u tletin prioritá, se tkun qed iżzomm mal-prioritajiet tagħna. U allura bdejna tajjeb. Ġibna *commitment* bil-miktub li se jitwettqu l-punti maqbula, ġibna wkoll

commitment bil-miktub ta' timeframe, ġibna wkoll *commitment* dwar min se jkun responsabbli għal dan kollu.

Imma Sur President naslu fil-konkret meta ngħaddu għal implimentazzjoni. Naħseb li l-poplu Malti qed jara d-differenza hawnhekk. Dan il-Gvern mhux trijonfalistiku, bħal ta' qablu. Dan il-Gvern jahdem bil-galbu skond il-mandat elettorali tiegħu li, ngħid jien, qegħdin totalment konformi miegħu. Dan il-Gvern se jibqa jara li l-affarijiet ikunu mexjin minn darba għal oħra. Għax din m'hijiex sfida li tintrebaħ f'darba.

Kif se nsibu għajnuna bil-fatti, narawh meta jerggħu jibdew l-iżbarki.